

# SŌSIUA ko e Paionia

Fai 'e Lucy Stevenson Ewell  
(Makatu'unga 'i ha talanoa mo'oni)

*Na'e hoko 'a e talanoa ko 'eni 'i he 'Iunaiteti Siteiti 'o 'Ameliká.*

Na'e hopohopo 'a Sōsiua 'i he saitiuoká 'i he'ene lue mo hono fāmilí ki 'api mei he lotú. Na'á ne pehē ange, "Mate'í mai ha me'a? 'Oku ou lea he Palaimelí 'i he Sāpate kaha'ú!"

Na'e pehē ange 'e Mami, "Ko e Sāpate hokó ko e 'Aho Paioniá ia, ko e taimi ia 'oku tau fakamanatu ai 'a e kau paionia na'a nau omi ki he Tele'a Sōlekí. Mahalo te ke lava 'o lea fekau'aki mo e kau paioniá."

Na'e ma'u ai 'e Sōsiua ha fakakaukau. 'I he'ene a'u ki 'apí, na'á ne huke hake 'a e makasini *Ko e Kaume'á*. Na'á ne sio 'i ha 'ekitiviti "Tā Fakatātā" na'e faka'alí'ali ai e founa ke tā ha saliate fakafale mo ha fanga pulu, 'o hangē ko e



me'a na'e faka'aonga'i 'e he kau paioniá 'i he'enu kolosi 'i he ngaahi toafa tokaleleí.<sup>1</sup> Na'á ne loto ke tā ha fakatātā 'o e kau paioniá ke ne pukepuke lolotonga 'ene leá. Na'e to'o hake 'e Sōsiua 'ene 'ū kalá peá ne ngāue leva.

Hili e tā fakatātā 'a Sōsiuá, na'e tokoní'i ia 'e Teti ke ne hiki 'ene malangá. "Ko e hā e me'a 'okú ke fie lea 'aki fekau'aki mo e kau paioniá?" Ko e fehu'i ange ia 'a Tetí.

Na'e manatu'i 'e Sōsiua ha fo'i hiva na'a nau ako 'i he Palaimelí fekau'aki mo e kau paioniá. Na'á ne pehē ange, "Ko e kau paioniá ko ha kakai ia na'e lue mo lue mo lue."<sup>2</sup>

Na'e pehē ange 'e Teti, "'Okú ke mo'oni! Na'e lue mama'o 'aupito 'a e Kāingalotu na'a nau kolosi 'i he ngaahi toafa tokaleleí. Ka na'á ke 'ilo'i nai ko ha paionia foki mo koe?"

Na'e mata'i fakafehu'i 'a Sōsiua. "Koe'uhí 'oku ou fa'a lue ki he akó he taimi 'e ní'ihí?"

Na'e kata 'a Teti. Na'á ne pehē ange, "Ko e paionia koe koe'uhí 'okú ke fai ha ngaahi me'a faingata'a. Pea 'okú ke fili ki he totonú, neongo 'oku 'ikai ke faingofua ma'u pē ia."



Na'e pehē ange 'e Sōsiua, "Fakalata." Na'e ongo makehe 'a e hoko ko ha paioniá!

Na'e pehē ange 'e Teti, "Ko e paioniá ko e fuofua tokotaha foki ia ke ne fai ha me'a. 'I he taimi na'á ke hoko ai ko ha kongá 'o homau fāmilí, na'á ke ako ai fekau'aki mo e ongoongoleleí peá ke fili ke muimui 'ia Sīsū Kalaisi. 'Okú ke hoko leva ai ko ha paionia foki!"

Na'e pusiaki'i mai 'a Sōsiua. Na'á ne kei 'a'ahi pē ki hono fāmilí totonú pea fai mo ha ngaahi me'a fakafiefia mo kinautolu. Ka 'i he'ene ha'u ke nofo mo Mami mo Tetí, na'á ne ako ai fekau'aki mo Sīsū Kalaisi pea mo e Tohi 'a Molomoná. Na'á ne 'alu 'o lotu mo kinaua. Na'e a'u 'o ne 'alu ki he tempalé ke silá'i ia ki hono fāmilí fo'ou.

Na'e malimali 'a Sōsiua. Na'á ne ma'u ha fakakaukau ki he me'a ke lea 'aki 'i he'ene malangá.

Na'e akoako 'e Sōsiua 'a e me'a te ne lea 'aki 'i he uiké kakato.

"'Okú ke fiema'u ke u 'alu mo koe ki mu'a 'i he taimi te ke fai ai ho'o leá?" Ko e fehu'i ange ia 'a Tetí.

Na'e pehē ange 'e Sōsiua, "'Oku ou tui te u lava pē 'o lau e me'a kotoa ne u tohi 'iate au pē. Ka te ke lava nai 'o puke hake 'a e fakatātā na'á ku taá?"

Na'e malimali 'a Teti. "'Io."

'I he a'u ki he Sāpaté, na'e mateuteu 'a Sōsiua. Na'á ne tu'u mei mu'a he loki Palaimelí. Na'e tu'u 'a Teti 'i hono tafa'akí 'o pukepuke hake 'a e fakatātāá.

Na'e pehē 'e Sōsiua, "Ko e 'Aho Paionia 'eni. Ko e kau paioniá ko ha kakai ia na'a nau lue mama'o 'aupito. Hangē ko e Kāingalotu na'a nau kolosi 'i he ngaahi toafa tokaleleí."

Na'e tuhu 'a Sōsiua ki he fakatātā na'e pukepuke 'e Tetí.

Na'á ne pehē, "Ka ko e paioniá foki ko e fuofua tokotaha ia ke ne fai ha me'a."

Na'e sio 'a Sōsiua kia Mami. Na'á ne malimali mai kiate ia mei mui he lokí.

Na'e pehē 'e Sōsiua, "Ko ha paionia au. Ko e taimi te u papitaiso aí, te u hoko ko e fuofua tokotaha 'i hoku fāmilí totonú ke kau ki he Siasí." Na'á ne malimali. "Te tau lava kotoa 'o hoko ko ha kau paionia 'i he'etau fai e ngaahi me'a faingata'a mo fili ke muimui 'ia Sīsú. 'I he huafa 'o Sīsū Kalaisí, 'ēmeni."

Na'e ongo'i fiefia 'a Sōsiua 'i he'ene lue ke tangutu mo 'ene kalasi Palaimelí. Na'á ne fiefia ke hoko ko ha paionia! ●

1. Vakai, *Ko e Kaume'á*, Siulai 2022, 17.  
2. Vakai, *Tohi Hiva 'a e Fānaú*, 137.



'O TĀ FAKATĀTĀ MELISSA MANWILL KASHIWAGI



Na'e pehē 'e Teti,  
"Ko e paioniá ko  
e fuofua tokotaha  
ia ke ne fai ha me'a."

